



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1384/25 – 2005 මාර්තු 17 වැනි බ්‍රහස්පතින්දා – 2005.03.17

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස : (I) වැනි ඡේදය – සාමාන්‍ය

ජනාධිපතිතුමිය විසින් කරන ලද ප්‍රකාශන ආදිය

යොමු අංකය : එස්පී/6/එන්/235/2005.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති වන්දිකා බණ්ඩාරනායක කුමාරතුංග මැතිණිය විසින්

මුද්‍රාව

වන්දිකා බණ්ඩාරනායක කුමාරතුංග,

1. මහාධිකරණ විනිශ්චයකාර ජෙරමයා විශ්වනාදන් මැතිතුමා,
2. මහාධිකරණ විනිශ්චයකාර වන්නිනායක තෙන්නකෝන් මුදියන්සේලාගේ පුංචි බණ්ඩා වරාචුව මැතිතුමා

වෙතය.

ශුභාශීසන පෙරවූවයි !

ඉකුත් සති කිහිපය තුළදී මඩකලපුව සහ අම්පාර දිස්ත්‍රික්කයන්හි එල්ටීටීඊ සංවිධානයේ ක්‍රියාකාරීන් යැයි කියනු ලබන තැනැත්තන්ට ප්‍රහාර එල්ල කිරීම් කිහිපයක්ම සිදුවී ඇති හෙයින් ද,

එල්ටීටීඊ ක්‍රියාකාරීන් යැයි කියනු ලබන තැනැත්තන්හට ප්‍රහාර එල්ල කරනු ලැබීමට තුඩුදුන් අවස්ථානුගත කාරණා සහ /හෝ අභිප්‍රායන් පිළිබඳව විවිධාකාර චෝදනාවන් කරනු ලබ ඇති හෙයින් ද,

මෙහි මින්මතු සඳහන් කරනු ලබන කාරණා පරීක්ෂණයට භාජනය කිරීම මාගේ අදහසේ හැටියට මහජන යහපතට හේතුවන හෙයින්, එකී කාරණා ගැන පරීක්ෂණ කොමිෂන් සභාවක් පත්කිරීම අවශ්‍යයයි මා හට පෙනී යන හෙයින් ද,

ජනාධිපතිනි වන්දිකා බණ්ඩාරනායක කුමාරතුංග වන මම ඔබතුමන්ලාගේ විවික්ෂණභාවය, සාමාර්ථය හා විශ්වාසවන්තභාවය කෙරෙහි මහත් වූ හක්කිය හා විශ්වාසය තබමින් (393 වන අධිකාරය වූ) පරීක්ෂණ කොමිෂන් සභා පනතේ 2 වන වගන්තියෙහි විධිවිධානවලට අනුකූලව ඉහතකී,

1. ජෙරමයා විශ්වනාදන් මැතිතුමා
2. ගරු වන්නිනායක තෙන්නකෝන් මුදියන්සේලාගේ පුංචි බණ්ඩා වරාචුව මැතිතුමා

වන ඔබතුමන්ලා නැගෙනහිර පළාතෙහි එල්ටීටීඊ සංවිධානයේ ක්‍රියාකාරීන් යැයි කියනු ලබන තැනැත්තන්හට මෑතකදී සිදුවූ ප්‍රහාර එල්ල කිරීමේ සිද්ධීන්වලට අදාළ වන්නා වූ පහත සඳහන් කාරණා පිළිබඳව පරීක්ෂාකර වාර්තා කරනු පිණිස මාගේ කොමසාරිස්වරුන් ලෙස මෙයින් පත්කරමි.

(අ) 2005 පෙබරවාරි මස 01 වැනි දින සිට 2005 මාර්තු මස 02 වැනි දින දක්වා කාලය තුළ වූ නැගෙනහිර පළාතෙහි ප්‍රධාන වශයෙන්ම මඩකලපුව සහ අම්පාර දිස්ත්‍රික්කයන්හි දී ගිනිඅවි/පුපුරුණු ද්‍රව්‍ය පාවිච්චි කිරීමෙන් මිනිස් ඝාතන කිරීමේ, තුවාල සිදුකිරීමේ සහ මිනිස් ඝාතනයට/තුවාල සිදුකිරීමට තැත් කිරීමේ සිද්ධීන්ට තුඩුදුන් කාරණා පරීක්ෂාවට ලක්කිරීම,

(ආ) මෙකී සිද්ධීන්ට සන්නද්ධ කණ්ඩායමක් හෝ කණ්ඩායම් හෝ වෙනත් කිසියම් බලවේගයන් නියම වශයෙන් හෝ අනියම් වශයෙන් සම්බන්ධ වූයේද යන වග,

(ඇ) මෙබඳු සිද්ධීන්ට තුඩුදුන් හේතූන් සහ ඒවාට පෙළඹවීමේ හේතූන්,

(ඈ) එම සිද්ධීන්ගෙන් ශ්‍රී ලංකා රජයත්, එල්ටීටීඊ සංවිධානයත් අතර එළඹී අවබෝධතා ගිවිසුමේ කොන්දේසි කෙරෙහි යම් බලපෑමක් සිදුවී තිබේද යන වග,

(ඉ) පූර්වෝක්ත කාරණා පිළිබඳව කරනු ලබන පරීක්ෂණයෙහි නිගමනයන් පාදක කොට ගෙන, ඉදිරි කාලයේදී මෙබඳු සිද්ධීන් ඇතිවීම වළක්වාලනු පිණිස ගතයුතු ක්‍රියාමාර්ග සඳහා වන නිර්දේශ.

තවද, මහාධිකරණ විනිශ්චයකාර ජෙරමයා විශ්වානාදන් වන ඔබ පූර්වෝක්ත කොමිෂන් සභාවේ සභාපතිවරයා ලෙසින් මම මෙයින් පත් කරමි.

තවද, මෙකී කාරණා සම්බන්ධයෙන් අවශ්‍ය යයි ඔබතුමන්ලාට පෙනී යන සියළු පරීක්ෂණයන් පැවැත්වීමටත් වෙනත් සියළු විමර්ශණයන් කිරීමටත් ඉහතකී කොමසාරිස්වරුන් වන ඔබතුමන්ලාහට මෙයින් අධිකාරය සහ බලය දෙනු ලබන අතර, මෙම අධිකාර පත්‍රයේ දින සිට එක්මසක් ඇතුළත ඔබතුමන්ලාගේ පරීක්ෂණවල නිගමන හා ඒවාට අදාළව ඔබතුමන්ලාගේ නිර්දේශයන් ඇතුළත් වාර්තාව හෝ අතුරු වාර්තා හෝ ඔබතුමන්ලාගේ අත්සනින් මාවෙන ඉදිරිපත් කරන ලෙස මෙයින් නියම කරමි.

තවද, ඉහතකී කාරණාවලට අදාළ පරීක්ෂණයන්හි යම් කොටසක් ප්‍රසිද්ධියේ නොපැවැත්විය යුතු යයි ඔබතුමන්ලාගේ අභිමතය ප්‍රකාර නිශ්චය කරනු ලැබේ නම් එම කොටස් ප්‍රසිද්ධියේ නොපැවැත්විය යුතු යයි මම මෙයින් නියම කරමි.

තවද, ඔබතුමන්ලාගේ පරීක්ෂණයන්හි කාර්යය සඳහා ඔබතුමන්ලා විසින් සහාය හෝ තොරතුරු ඉල්ලා සිටිය හැකි සියළු රජයේ නිලධාරීන් සහ වෙනත් තැනැත්තන් විසින් ඒ සඳහා නිසි පරිදි දිය හැකි සියළු සහාය දිය යුතු යයිද, සැපයිය හැකි සියළු තොරතුරු සැපයිය යුතු යයි ද මම මෙයින් නියම කොට විධාන කරමි.

තවද, පරීක්ෂණ කොමිෂන් සභා පනතේ (393 වන අධිකාරය) 14 වන වගන්තියෙහි විධිවිධානයන් මෙම කොමිෂන් සභාවට අදාළ විය යුතුයැයි මම මෙයින් ප්‍රකාශ කරමි.

වර්ෂ දෙදහස්පහක් වූ මාර්තු මස තුන්වන දින වූ මෙදින ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුද්‍රාව යටතේ කොළඹ දී දෙන ලදී.

අතිගරු ජනාධිපතිතුමියගේ අණ පරිදි,

ඩබ්ලිව්. ජේ. එස්. කරුණාරත්න,
ජනාධිපති ලේකම්.